

గృహా న్ముఖుడు

మునిసిపాలిటీ కార్యాలయంనుండి బ్రహ్మరాక్షసిలా కేకపెట్టింది 'సైరసు', రాత్రి ఎనిమిది గంటలయిందని గ్రహించి, అందరూ త్వర త్వరగా తమ తమ కార్యకలాపాలు ముగించుకొనటానికి ప్రయత్నం చేస్తున్నారు. అప్పటివరకూ కార్యసాధనలో నిమగ్నలై ప్రపంచాన్ని మరచిపోయిన వ్యాపారస్తులు, రాజకీయవేత్తలు, సైరసు చెవుల్లో 'గింగురు' మనేసరికి త్రుళ్ళిపడి, ముంజేతి వాచీ చూసుకొని, ఒకరివద్ద ఒకరు సెలవుతీసుకొనటాని కుపక్రమించారు. దుకాణాదారులు, డబ్బు లెక్కపెట్టుకొని కొట్లు మూస్తున్నారు,

పగటివేళ ఆ బజార్లతోనున్న అవసరాన్ని రేపటికి వాయిదావేసి అందరూ సరుకుంటున్న వేళలో, ఆ ప్రదేశానికి వింత వ్యక్తులు, కొత్త వ్యక్తులు పోగవుతున్నారు. రాత్రించరులను ఆహ్వానించటానికై వికృతంగా తీగెలు చుట్టుకొని నిల్చున్నాయి విద్యుద్దీప స్తంభాలు. ఉదయం ఆఫీసులకు బయలుదేరే ప్రభుత్వోద్యోగుల్లా జారులు, చోరులు మెయిన్ రోడ్డు ప్రవేశిస్తున్నారు. వీరి కార్యసాధనకు అనుకూలసమయ మీ నిశీధిని. వీరితోపాటుగా, వీళ్ళ సవతిపిల్లలైన పోలీసులు ధర్మరక్షణార్థమై ప్రజాక్షేమం కొరకు, విజిల్స్ వేసుకొంటూ, సంజలు చేసుకొంటూ జాగరణకు సిద్ధపడుతున్నారు.

ప్రతిరోజూ, ఈ వేళకు, ఈ రెండువర్గాలకు చెందిన మానవులు ఆ ఊరిలో సినిమాహాలు ముందున్న సత్రంవద్ద సమావేశమౌతుంటారు.

ఆ సత్రం రెండనుల మేడ. క్రిందిభాగంలో అరఫర్లాంగు పొడుగున వున్న అ పంచపాళిలో నానాజాతి సమితి సమావేశం జరుగుతుంటుంది. ఆ పంచకు ముందు భాగాన, శిథిలమై చిల్లులు పడిపోయి జీరాడు

తున్న మురికి గోనెపట్టాలు వ్రేలాడుతున్నాయి, వాటి చెంతనే, అతుకులు వేసిన కావిగుడ్డలు, చీరలు ఆరకట్టబడివున్నాయి.

సత్రంలో జనంమాత్రం పల్చగనే వున్నారు. అక్కడక్కడ ఓ సన్యాసి. మురికిగుడ్డల మూటలు, వాటి చెంతనే నగ్గుశరీరులై నిద్రిస్తున్న అనాధపిల్లలూ తప్ప మరెవ్వరూ లేరు. ఆ సత్రాన్ని చిరకాలంగా కనిపెట్టుకొని బ్రతుకులు సాగిస్తున్న మహానుభావు లందరూ, ఇంతకు పూర్వమే “మాదాకవళం తల్లీ!” ఉద్యమంలో పాల్గొనటానికి వెళ్ళారు, ఇప్పుడా ఉద్యమ నాయకు లందరూ జట్టుజట్టుగా చేరుకుంటున్నారు. అంధులు, అంగవికలులు, కుష్టురోగులు, వర్ణభేదం పాటించి, ఎవరి నిర్ణీత స్థలాల్లో వారు ఒదిగి కూర్చుంటున్నారు.

వీరుకాక భిక్షాటన చేసినవారు క్రిందనున్న మురుగు కాలువ చెంతనే వంటప్రయత్నం సాగిస్తున్నారు. పౌయ్యిక్రింద మంటకొరకు కారు తైరుముక్కలు, చెత్తచెదారం ప్రోగుచేసి, కాల్చుతున్నారు. వాళ్ళకు సమీపంగా 'డస్టుబిన్'లో చేరి రెండు పండులు మామిడి విత్తనాలు కొరుకుతున్నాయి. మందంగా నిశ్చలంగా ప్రవహిస్తున్న ఆ మురుగు కాలువ, అదొకరకమైన దుర్గంధాన్ని వెదజల్లుతోంది. కాలుతున్న ఆ తైరు ముక్కలు అదొకరకం కంపుకొడ్డున్నాయి. ఏ వాసన ఘాటుగా వుందో నిర్ణయించలేక బాటసారులు ముక్కుకు 'రుమాలా' అడ్డంపెట్టుకొని నడకసాగిస్తున్నారు. అయితే ఆ వాసన, అక్కడ అరుగుపై అసీనులైన వ్యక్తులపై ఏలాటి ప్రభావం చూపలేదు. ఒక్కరు తప్ప అందరూ అనేక అనుభూతులతో, స్మృతులతో, నిర్లక్ష్యంగా కూర్చున్నారు, మామూలుగా పార్కులో కూర్చున్నట్లు. ఆ వ్యక్తి ఎదురుగా నున్న దిమ్మెకు కాళ్ళు తన్నిపెట్టి, తలక్రింక ఒక పాతగుడ్డల మూట పెట్టుకొని కళ్ళు మూసుకున్నాడు. రబ్బరు కాలుతున్న వాసన భరించలేక “చీ...పాడు గవులు...గబ్బుకొడుతోంది ... ఎవడా అక్కడ” అని గర్జించాడు. ఆ దెబ్బతో, అక్కడ చేరిన దైవస్వరూపులందరూ అటుకేసి చూశారు. మెరుపులావచ్చి ఆ పౌయ్యి వెలుగు అతని ముఖంపై పడింది.

కోడేరులా ఇంత పొడుగు ముక్కు, రెలుదుబ్బుల్లా వున్న కనుబొమలు కుంచించుకుపోయాయి. గుంటలుపడిపోయి, జ్యోతుల్లా మెరుస్తున్నాయి కళ్ళు. వెలుగు ముఖంపై బడగానే కనురెప్పలు ముకుళించాయి. చాధగా కళ్ళు మూసికొన్నాడు. దవడ ఎముకలు ఎత్తుగా ఉబ్బి బయటికి పొడుచు కొస్తున్నాయి. "మంట ఆర్పుతున్నానులే!" భయకంపిత స్వరంతో, దీనంగా సమాధానమిచ్చింది ఒక కంఠం పొయ్యిదగ్గరనుంచి. దానితో తృప్తి పడి ఆవ్యక్తి మళ్ళీ వెనుకకు చేరగిలపడ్డాడు. అయినా విసుగు, కోపం తగ్గలేదు. "ఎదవసత్రం...ఎదవసత్రం" అని గొణుక్కున్నాడు,

అంతలో అక్కడకు మరొక బికారి చేరాడు. పడుకున్న ఆవ్యక్తి కేసి కోపంగా చూశాడు. కాని పడుకున్న వ్యక్తికి ఆ చూపు కన్పించలేదు. ఇక లాభం లేదనుకొని "ఏయ్? ఎవరు నువ్వు? నా సోబోనుంచి లే" అన్నాడు.

పడుకున్న వ్యక్తి కదలలేదు! పలుకలేదు.

"నీకేనోయి చెప్పేది. లేతావా! లేవ్వా?" అని రెట్టించాడు, ఆ స్థలం వాడి 'జన్మహా'క్కయినట్లు. మళ్ళీ రెండుసార్లు పిలిచాడు.

ఈసారి పడుకున్న వ్యక్తికి ఒళ్ళు మండిపోయింది. చివ్వున లేచాడు సిగ్గులురేకులా... "లేవనోయ్...ఏంచేతావేం?" అని హుందాగా రొమ్ము విరుచుకొని పలికాడు.

ఆరడుగుల మనిషి కసాయివాడి భంగిమలో లేచి నిల్చునేసరికి గుండె జలరించింది. కాని ఇప్పుడు నోరు మూసుకూర్చుంటే, అందరి దృష్టిలో రేపు పల్చనయిపోతాడు. ఈ ఆలోచన తటగానే కోపం పొంగి "టూత్ పేస్టు"లా బయటికొచ్చింది. "ఈ సోబో రోజూ నేపండుకుంటున్నాను...ఇప్పుడు నువ్వు లేతావా? లేవ్వా?" అన్నాడు సమస్యా పరిష్కారానికి ఏదో మార్గం కనిపెట్టినట్లు : "లేవనని నీ కెన్నిసార్లు చెప్పాలోయ్! ... కావాలంటే ఒకదెబ్బ చూసుకో" అని క్రోధావేశ మూర్తియై పిడికిలిబిగించి, చెయ్యి పైకెత్తి గోడపై ఆన్పాడు.

రెండవవ్యక్తి పోల్చిచూస్తే పొట్టిమనిషి. అతను చెయ్యి పైకెత్తగానే గుండెలాగినంత పనయింది. శరీరం కంపరమెతింది, అయినా ధైర్యంచేసి “ఏమిటోయ్? కాస్త జరగవయ్యా! అంటే పెద్ద వస్తాదులాగ మాటాడతావ్...ఎంతమందిని కొడతావు నువ్వు? ... అసలు నేనెవరో తెలుసా...జాగ్రత్త ...” అంటూ తన గళ్ళలుంగీ సగానికి మడచినడుంపై చుట్టుకున్నాడు. తరువాత చేతులు పైకి తీస్తున్నాడు,

ఇంతలో ఓ టాక్సీ ఆ సత్రంముందుగా దూసుకుపోయింది. అప్పుడా కారు దీపపుకాంతులు ఒక్కక్షణం వాళ్ళమీద ప్రసరించి, ఆ దిమ్మెలనన్నిటినీ వరుసగా దాటిపోయాయి. ఆ కాంతిలో, రౌద్రమూర్తియై, విలయశాండవానికి సిద్ధమై పెదిమలు కరచిపట్టుకున్న మొదటివ్యక్తి ముఖాన్ని రెండవవ్యక్తి సుస్పష్టంగా చూశాడు. నరాలు వెల్లుబికి, శరీరకష్టం స్ఫురింపచేసే అతని దృఢకాయం రెండవ వ్యక్తిలో గత స్మృతులను తట్టిలేపింది. కాని ఇప్పుడా ఆలోచనకు తావులేదు, కాని ఆ స్మృతితో భయం ఉద్భవమైంది.

ఇద్దరూ ఆ భంగిమలో నిల్చుని, ముష్టియుద్ధానికి సన్నద్ధులౌతూంటే, తక్కినవాళ్ళంతా నిష్పాక్షికంగా ఐక్యరాజ్యసమితి పర్యవేక్షక బృందంలా పరిశీలిస్తున్నారు. ఆ పరిస్థితులలో ఒక అంధుడు కలుగజేసి కాని “ఏమయ్యా? ఈసోటు మీ ఇద్దరిలో వోరిదీకాదు...రవ్వంత కునుకు తీసి పొద్దున్నే పొయ్యేవాళ్ళ కెందుకీ కొట్లాట...అరుసుకోవటం” అని తీర్పుచెప్పాడు. ఆ తీర్పులో జాలి, శాంతిప్రియత్వంకన్న “పోలీసుల భయం” ఎక్కువగా ప్రతిధ్వనించింది.

ఇంతలో మరోకారు ఆ రోడ్డున వెళ్ళటంవల్ల, ఆ సత్రంలో మసిబొగుతో గీయబడిన, పెద్దపులి, పోలీసు, కోడిపుంజు. కత్తిసాము చేస్తున్న వీరులు-మొదలైన చిత్రాలు కన్పించాయి. పోలీసుబొమ్మ చూచి అందరికీ భయంవేసింది. వచ్చాడంటే అందర్నీ వెళ్ళకొద్దాడని స్ఫురించగానే ఎవరి తావులకు వారు వెళ్ళిపోయారు.

ఆ పెద్దపులి బొమ్మ జూచి కలవరపడ్డాడా రెండో వ్యక్తి. ప్రేక్షక

బృందం రాజీనామా యివ్వటంతో పౌరాటంలో పాల్గొంటూన్న అభ్యర్థులు వెంటనే, కాలిపోయిన గడ్డివాముల్లా క్రిందకొరిగి దూరబారంగా చతికిలబడ్డారు.

* * * * *

ఆ గళ్ళయింగీ వ్యక్తికి నిద్రబట్టలేదు. గతానికి సంబంధించిన ఎన్నో దృశ్యాలు మురికికుప్పపై ముసురుతున్న దోమల్లాగా కళ్ళముందు మెదలసాగాయి. ఏడు సంవత్సరాలక్రితం, తను ఒక బాలిక మెడలో గొలుసు అపహరించిన నేరానికి కారాగారశిక్ష విధించారు. అప్పుడు తన గదికి ఎదురుగానున్న గదిలో “వీరాస్వామి” అనే ఖైదే వుంటూండే వాడు. హత్యానేరం ఆరోపింపబడి ఎలానో మరణశిక్ష తప్పి ఇరవై సంవత్సరాలు కారాగారవాసం అనుభవిస్తున్నాడు.

ఆ ఖైదీ ఆజానుబాహుడు, ముగ్గురు మనుషుల పెట్టున పనిచేసి, వార్డెనుపోసే ఆ రాగిగంజి, కుడితిలా పీల్చిపారేసి పడుకొని ఎనుబోతులా గుఱుపెట్టేవాడు. తోటి ఖైదీలందరికి అతనంటే భయం, అభిమానం. అస్తమానం అంధకారబంధురమైవున్న ఆ గుహలో పడివుండేవాడు. సాయంత్రం, ఒక అర్ధగంటసేపు, ఖైదీలను శృంఖలాబద్ధుల్ని చేసి వాయు సేవనంకోసం బయటికి తోలేవారు. ఆ సమయంలో, ఖైదీలందరూ. వినోదంగా కబుర్లు చెప్పుకొని సంతోషించేవారు. అప్పుడుకూడ అతను మౌనవ్రతం చాలించేవాడుకాదు. ఎప్పుడు విడిచిపెడారనే తహతహ, నిముక్తుడయ్యాక ఏమి చెయ్యాలనే భావాలూ ఉద్భవించేవికావు. నిరాశ, వ్యాకులత వ్రస్సుటమౌతూండేవి. నున్నగా గొరిగించబడిన బోడితల, చాలీచాలని ఆ గళ్ళ చొక్కాతో వికారంగా వుండేవాడు. ఒక్క మాటలో చెప్పాలంటే, అతను చేసిన అపరాధానికి శిక్ష అనుభవిస్తున్నట్టు పశ్చాత్తాపపడుతున్నట్టు కన్పించేవాడుకాదు. వెలుతురుకానీ. గాలికాని ప్రవేశింప శక్యంకాని ఆ కారాగారానికి రారాజులా గంభీరంగా వుండేవాడు.

ఒకరోజు ఖైదీలందరూ, శృంఖలాలు గలగలమని రొదచేసి కొంటూ గుట్టలు గుట్టలుగా చేరి చెవులు కొరుక్కుంటున్నారు. ఆశ్చ

ర్యాన్ని ప్రకటిస్తూ చెప్పుకొని, ముఖాలు కందగడ్డలా పెటుకుంటున్నారు. కొందరు నానాబూతులు తిడుతున్నారు. ఆ మాటలు వీరాస్వామిలో కొంత చైతన్యం కలుగజేసినాయి, అతని మౌనముద్ర విచలితమైంది.

“ఆడవాళ్ళ వార్డులో ఒక గర్భిణీ స్త్రీని జెయిలరు బలంకొద్దీ తన్నాట్ట. ఆ అక్రమచర్యవలన, పిండం దూసుకుపోయి, ఆమె మరణించింది” ఇది అసలు జరిగిన సంగతి. ఆ దుర్లటనను గూర్చిన విశేషాలు మరీ మరీ తర్కించుకొనేలోగా, ఖైదీలు లోపలికెళ్ళవలసిన అవశ్యకతను సూచిస్తూ వార్డులో గంట వినిపించింది. వెంటనే వార్డును వెళ్ళటానికి హుకుం జారీచేశాడు. సంకెళ్ళు గలగలలాడించుకొంటూ, స్వపాద విన్యాసంతో ఆబాట ధూళిధూసరితం చేసికొంటూ. ఎవడి ‘ముంత’ (గంజి త్రాగే బొచ్చ) వాడు తీసుకొని, చీకటి గదుల్లో జొరబడ్డారు.

పై దుర్లటనను పురస్కరించుకొని రెండవరోజు వార్డులో చిన్న గల్లంతు జరిగింది. జైలరు వార్డునులను వెంటనిడుకొని పర్యవేక్షిస్తున్నాడు. ప్రతి గదిలోకి తొంగిచూచి తాళపుకప్ప లాగి చూస్తున్నాడు. వీరాస్వామి గదిలోకి చూసి “వీడివిషయం జాగ్రత్త... పొగరుపోతు... దయదలచ కూడదు” అన్నాడు. అప్పుడతని పెదవిపైనున్న కోరమీసం, మరింత సొగసుగా నాట్యంచేసింది. “దయనుగూర్చి నువ్వయినా వాళ్ళకు సొప్పరా” అన్నాడు. కోపం, అసహ్యం, బాధసమ్మిళితమైన గొంతుతో... వీరాస్వామి.

ఆ మాటలతో జెయిలరు ముహం నల్లబడిపోయింది. “ఏమిటా, రాస్కెల్? దయనుగూర్చి చెప్పాలటా నీకు” అంటూ లోపల ప్రవేశించి బెత్తంతో ఒక దెబ్బ కొట్టాడు. మళ్ళీ రెండోదెబ్బ కొట్టటానికి చెయ్యి పైకెత్తాడు. కొట్టబోయ్యేసరికి, వీరాస్వామి అతని చెయ్యి లంకించుకొని క్రిందకు వంగతీశాడు. వంగతీసి. పందిమెడలా ఉబ్బిపోయిన అతని మెడపట్టుకొని రెండుమూడు నిముషాలసేపు కిక్కురుమనకుండా బలంగా ఒత్తిపట్టి... అటూ ఇటూ రెండు ఊపులు ఊగించి గది బయటికి

త్రోశాడు. చేతులు రెండూ అడ్డంగా గొలుసుతో పరివేష్టితమైవున్నాయి కాని లేకపోతే ఈపాటికా మెడ ఇంకింతలావున వాచిపోయేది,

ఆ దృశ్యాన్ని తిలకిస్తూ వార్దెనులు ఇద్దరూ స్తంభించిపోయారు. జెయిలరుకంటే ముందు వాళ్ళిద్దరూ మూర్ఛపోయినట్లు కన్పించారు. జెయిలరు గదిబయట వడినవెంటనే వాళ్ళు ఈ ప్రపంచంలో పడ్డారు. వెంటనే ఆఫీసరుగార్ని ఆదరా బాదరా లేవనెతారు. జెయిలరులేచి మెడ సర్దుకుంటూ “కాల్పించపేస్తా రేపు... పొగరుబోతు వెధవా—అసలు నీకు మరణశిక్ష విధించాల్సింది.” అంటూ గది ఇవతల నిల్చుని వీరాస్వామి ముఖాన పెళ్ళు పెళ్ళున రెండు దెబ్బలు చరిచాడు.

దీనిని ఎదురుగదులలో వున్నవారు స్పష్టంగా చూశారు. చూడలేక పోయిన ఖైదీలు ధ్వనులనుబట్టి పరిస్థితి ఊహించుకున్నారు. వెంటనే హర్షధ్వనాలు ప్రకటిస్తూ ‘హే’ అని నవ్వారు. ఆ నవ్వు భరించలేక జెయిలరు “షటప్” అన్నాడు రొప్పుకుంటూ. సీమపందిలాంటి కళ్ళతో జైలు గదుల వాకిళ్ళన్నిటివేపూ ఒక చూపు విసిరాడు. క్షణంలో ఆ నవ్వు అంతర్ధానమైంది. జెయిలరు వెళ్ళిపోయాక నలుమూలలనుండి, “భలే పని చేశావురా?” అంటూ అభినందనాలు వచ్చాయి.

రెండవరోజు, హత్యా ప్రయత్నమని జెయిలరు చేసిన అభి యోగం ఫలితంగా వీరాస్వామికి ఐదేళ్ళు కారాగారవాసం పొడిగించ బడింది. దానితోపాటుగా ముప్పయి కొరడాదెబ్బలు స్వీకరించాడు.

ఈ సంఘటన ఇప్పుడా గళ్ళలుంగీ వ్యక్తికి స్మృతిపథంలో నిన్న జరిగినట్లు కన్పించింది. ఇప్పు డదేగొంతు, పౌరుషం, కదలికెలు. స్వరూపం, తనతో కుస్తీ కుపక్రమించిన వ్యక్తిలో ప్రకాశిస్తున్నాయి, అయినా పల్కరించుకొందామనుకొని “వీరాస్వామి?” అన్నాడు. సమా ధానం లేదు, నిద్రపోతున్నాడేమో, ఎందుకులే, లేపడ మనుకొని వూరు కొన్నాడు.

కాని ఆ మొదటివ్యక్తి అటునుంచి ఇటుపొర్లి, పచ్చిబూతులు రెండు తిడుతూ “నన్నాడనే వుండనియ్యకూడదూ ... వాళ్ళ సొమ్మేం పోయింది”...అంటూ మళ్ళీ రెండు బూతులు తిట్టాడు.

“నీ పేరు వీరాస్వామికదూ?” పక్కరించాడు గళ్ళయంగీ వ్యక్తి.

కళ్ళు నలుపుకుంటూ. పెద్దగా ఆవులించి “కాదు ... నాపేరు నంబరు 29 అన్నాడు క్లుప్తంగా. కాని వీరాస్వామికి ఇరవై అయిదు సంవత్సరాలక్రితం ఎప్పుడో, పోయిన జన్మలో, ఆ పేరు విన్నట్టు ఒక అనుభూతి కలిగింది. ఆ మాట లుచ్చరించిన ముఖంకేసి నోరు తెరచు కొని పరిశీలనగా చూశాడు, కాని అంతలోనే ఏదో పనిలో నిమగ్నుడై పోయాడు.

“వీరాస్వామి...” మళ్ళీ పిలిచాడు గళ్ళయంగీ వ్యక్తి.

ఈ పేరుతో తనను ఇదివరకెప్పుడో, ఈ తరానికి ముందు మనుష్యులు పిలిచినట్టు జ్ఞాపకం వచ్చింది. శిథిలమైన గోడసందులోనుండి ప్రసరిస్తున్న కాంతికిరణంలా, తనపేరుకు సంబంధించిన స్మృతి మేల్కొచ్చింది. ఇరవై అయిదు సంవత్సరాలనుండి ఇప్పుడెవ్వరూ ఆ పేరుతో పిలవటంలేదు, జైలులో వుండగా ‘నంబరు ఇరవై తొమ్మిది’దని పిలిచేవాళ్ళు. కాసేపు తటపటాయించి అతని పేరేదో ద్రువపరచుకోలేక, వినవస్తున్న కంఠస్వరంకేసి నిర్లక్ష్యంగా చూడసాగాడు.

గళ్ళయంగీ వ్యక్తికి ఏమీ పాలుపోలేదు. మతిభ్రమణాని కిది ప్రథమస్థాయి కాబోలు ననుకున్నాడు. కాని ఒక అర్ధగంటక్రితం అతని ప్రవర్తన సాధారణ మనిషిలానే వుంది. ఇదొక వేషమనుకున్నాడు. అయితే తను ఖైదీగా వున్నప్పుడు, అతని నిజాయితీ, న్యాయబుద్ధి, సహృదాయత స్ఫురణ కొచ్చాయి, వేషమెయ్యవలసిన అగత్యం ఏమీ కలిగిందిప్పుడు. మనిషి చీకాకుగా వున్నాడేమోననుకొని ఒకబీడి ముట్టించి అతని కిచ్చాడు. తనుకూడ ఒకబీడి ముట్టించి గుప్పన ఒక గుక్కలాగి మళ్ళీ ప్రారంభించాడు.

“పోనీ నీ ఇల్లెక్కడ?”

ఈసారి వెంటనే సమాధానమొచ్చింది. “జిల్లాకోర్టు ఎనక”-ఒక దమ్ములాగి నిర్లక్ష్యంగా సమాధానమిచ్చాడు. అతను పొగ బీల్చినప్పుడు బీడి చివరనున్న నిప్పుకణాలు ప్రబలంగా వెలిగి ఆరిపోయినాయి. ఎఱ్ఱని వెలుగులో దుమ్ముకొట్టుకున్న ముక్కు కనురెప్పలు, బోడితలపై వికృతంగా పొడుచుకువస్తూన్న వెంట్రుకలు స్పష్టంగా చూశాడు గళ్ళలుంగీ వ్యక్తి.

“పేరు, నంబరు 26. నివాసం జిల్లాకోర్టు వెనుకనున్న ఖైదీల భవనం.—వేరే చెప్పనవసరంలేదు. ఇతను వీరాస్వామి” అని నిశ్చయించుకున్నాడు.

ఐదుసంవత్సరాలక్రితం తను బంధితుడుగానున్న ఆ కారాగారం ఎదుటి గదిలో వీరాస్వామి - ఉప్పిరికి రాలిపోతూన్న సున్నపుగోడలు— మదపుకంపుకొత్తే ఆ చీకటి గదులు, ఒక్కసారి కళ్ళముందు గిర్రున తిరిగాయి. ఆ చీకటిలో ఇరవై ఐదు సంవత్సరాలుగా, మ్రగ్గిపోయి పాలిపోయి తిరిగి ఈ ప్రపంచంలో పడిన వీరాస్వామిని చూచి జాలిపడ్డాడు. అతని నికృష్టపు బ్రతుకు తలంచుకొని, రెండు అశ్రువులు విడిచాడు దయాపూర్వకమైన గౌరవం ప్రేమ కలిగాయి,

“అన్నం తిన్నావా వీరాస్వామీ?” బీడి నేలరాచి అవతల పారేసి అడిగాడు. వీరాస్వామి ఒక్కసారి ఇటు తిరిగిచూసి మళ్ళీ ఏదో పనిలో నిమగ్నుడయ్యాడు. వివాదం పూర్తయినప్పటినుండి ఆ కార్యభారం నిర్వహిస్తున్నాడు. ఇప్పటికీ పూర్తికాలేదు. ఆ చీకటిలో అతనేమి చేస్తున్నాడో గళ్ళలుంగీ వ్యక్తికి అర్థంకాలేదు. అగ్గిపుల్ల గీచిచూచి నిర్ఘాంత పోయాడు. మళ్ళీ రెండోపుల్ల గీచాడు.

పదిగజాల పొడవున్న చింకిగుడ్డ పీలికలను వరసగ్గా ముడిపైముడి వేస్తున్నాడు. ఇప్పటికీ దాదాపు కొన్నివందల ముళ్ళు వేశాడు. ఇంకా ముడివెయ్యవలసిన మురికిగుడ్డ కొంతవుంది. ఇప్పుడిక పల్కరించినా

పలుకడనుకున్నాడు. మాట్లాడాలనుకుంటే మురికిగుడ్డ పూర్తయ్యేంత వరకూ వేచి వుండాలిందే, ఇక లాభం లేదనుకొని గళ్ళలుంగీ వ్యక్తి బయటికి వెళ్ళి ఒక కాఫీహోటల్ నుండి అన్నం. సాంబారు తప్పేలాతో తీసికొని, తిరిగివచ్చాడు. వస్తూవస్తూ కాగడాలా వెలిగే ఒక కిరసనాయిలు బుడ్డి తీసుకొచ్చాడు.

అతను ఆ సత్రం పంచపాళీ మెట్లెక్కగనే వీరాస్వామి కళ్ళు మూసుకొన్నాడు. దానికి అసలు కారణం వీరాస్వామి వెలుగు చూడలేక పోవటమే. సూర్యుణ్ణి చూసి ఇప్పటి కతను, రెండు దశాబ్దులు గడిచి మూడో దశాబ్ది జరుగుతోంది. అప్పనుంచి చీకటికొట్టులో మ్రగి పొయ్యాడు, చీకటిలోనే సగంజీవితం వెళ్ళబుచ్చాడు. మళ్ళీ వెలుగు చూస్తానని ఆశించలేదతను.

మూడువారాలక్రితం కారాగారంనుంచి అయిష్టంగా విముక్తుడయ్యాడు. చీకటిని ప్రేమించే తనను బలవంతంగా వెలుగులోకి త్రోశారు. వెలుగుచూస్తే ఆతని కళ్ళు కుంచించుకుపోయి చిరాకుపడి కోపగించుకుంటాడు. జైలునుండి 'నంబరు 29'గా కాక వీరాస్వామిగా బయటికొచ్చినప్పటినుండి, పగలు వంతెనలక్రింద, పాటుపడినకొంపల, పందికొక్కు గోతుల్లో గడిపేవాడు. రాత్రిళ్ళు చీకటి సందుల్లోకి వెళ్ళి అడుక్కుతినేవాడు. అదీ ఒక్కొక్కరోజు వెళ్ళేవాడుకాదు. చింకిగుడ్డ పీలిక ముళ్ళువెయ్యటం మొదలుపెట్టాడంటే ఆతని కే విషయమూ స్ఫురించదు.

ఇప్పుడా కిరసనాయిలుబుడ్డి వెలుగువలన రెండు నిముషాలసేపు కళ్ళు మూసికొని, తరువాత కొద్దిగా తెరచి చీకరిస్తూ, చూస్తూ, "తీసి పారెయ్యి అది" అన్నాడు. గళ్ళలుంగీ మనిషి వెంటనే దీపం ఆర్పకుండ ఆ దిమ్మెచాటున పెట్టాడు కొద్దిగా వెలుగు ప్రసరించేలా. ఈ దీపం వీరాస్వామి ఏకాగ్రతకు భంగం కల్గించింది, తప్పేలా ముందు పెట్టగానే 'గడ గడ' ఖాళీచేసిపారేశాడు వీరాస్వామి.

“నేను గ్యాపకం ఉన్నానా? నేను సింహాద్రిని ... యాభై రెండో గదిలో వుండేవాణ్ణి” అన్నాడా గళ్ళలుంగీ.

ఈ మాటలు పూర్తిగా వినిపించుకున్నాడు గాని అన్ని మాటలూ పూర్తిగా అరంకాలేదు. అరంచేసుకుంటానికి ఉత్సుకతనుకూడ ప్రదర్శించలేదు. ఓ చిరునవ్వు విసిరాడు. సింహాద్రి తరువాత ఆ గదిలో ఇద్దరు ముగ్గురు మారిపోయారు. వాళ్ళందర్నీ గుర్తుంచుకొనవలసిన అవసరమేముంది అతనికి, “సింహాద్రివా? అన్నాడు” నిర్లక్ష్యంగా.

జైలు మిత్రుడు తనను గుర్తించకలినందుకు సింహాద్రికి ఒక పర్చు కొట్టేసినంత సంతోషం కలిగింది. దానితో పరవశం చెంది పోయాడు. యజమానిని చూసి కుక్క తోకాడించనట్టు సింహాద్రి ఈ అనందోద్రేకంలో ఊహా సౌధాలు కట్టటం మొదలుపెట్టాడు. రేపటినుండి తన కార్యకలాపాలలో వీరాస్వామి కుడిభుజంగా ఉంటాడు. డబ్బు అపహరించి పారిపోతూంటే, ఎవరైనా పట్టుకుంటే. వీరాస్వామి నలురిని తన్నగలడు. ఓహో...రెండుచేతులా డబ్బు సంపాదించవచ్చునని చిరునవ్వు లాస్యంచేసే ముహంతో మిత్రునికేసి తిరిగాడు. కెవ్వన కేకవేద్దామనుకున్నాడు.

వీరాస్వామి, మురికిగుడ్డ పీలికలతో వేసిన ముళ్ళన్నీ విప్పుతున్నాడు, ఒక్కొక్కచే. ఇప్పుడిహా పల్కరించటానికి వీలేదు.

జైలులో ఉండగా అస్తమానం గోడకేసి చూస్తూ కూర్చోలేక ఈ పనికి తలపడ్డాడు. అత్యంత కార్యదీక్షతో, ఉత్సాహంతో ఓపికతో ముళ్ళు వేసి విప్పుతూంటే, అదొకలోకంలో సంచరించేవాడు, వాస్తవిక ప్రపంచాన్ని విస్మరించి, గతజీవితపు స్మృతులు, జైలు అధికారులు అధికార గర్వంతో చేసే అఘాయిత్యాలు ఏవీ దగ్గరకు చేరేవికావు. ఆ పని కల్పించుకొనకపోతే ఈనాటికి పిచ్చి ఆసుపత్రిలో వుంచేవారేమో. అయినా ఇప్పుడీతను సాధారణవ్యక్తి అని ఏ “సైకాలజిస్టు” నిరూపించలేదు.

సింహాద్రి ఆశలు వమ్మయిపోయాయి. ఇక వీరాస్వామితో వ్యవహారం చంకలో పిల్లి బాపతుగా మారుతుందని భావించాడు, అయితే వీరాస్వామిని భవిష్యత్తు ఏమిటి? ఎవరు పోషిస్తారు? అని ప్రశ్నించుకోసాగాడు.

ఆ జేబు ఆ జేబుసర్ది వీరాస్వామిని తను పోషించగలడు. కాని ఆశ్రయం ఎక్కడ? ఈ సత్రంలోమాత్రం కుదరదు. గాలికి వెలుతురుకు అలవాటుపడేవరకూ ఒక చీకటికొట్టుచూడాలి. అది ఎలా సాధ్యమౌతుంది. ప్రపంచమే తన ఇల్లుగా భావించిన విశ్వమానవ శ్రేయోఖిలాషి సింహాద్రికి స్వంత ఇల్లు అవసరం లేనప్పుడు వీరాస్వామికి చీకటికొట్టుచూడటం. దుర్లభం. అంతలో మరొక సందేహం కలింది. వీరాస్వామిని తను ఎన్నాళ్ళు పోషించగలడు? ఆపట్టుబట్టుతూ, మిత్రులైన “కాకి” వస్త్రధారులు తనను మర్యాదగా తీసికెళ్ళి స్వగృహంలో దిగబెట్టేవరకు.

సత్యం చెప్పాలంటే. వీరాస్వామికి, (అతని పరివారానికి) పుట్టిల్లు ఆ జిల్లాకోర్టు వెనుక వుంది. జీవితంలో ఎక్కువభాగం అక్కడే హాయిగా కాలంగడుపుతారు. విద్యార్థులు శైలవులకు ఇళ్ళకు వెళ్ళినట్టు అప్పుడప్పుడు బయట విహారిస్తుంటారు. ఇప్పుడు సింహాద్రిని పీడిస్తున్నది ఒకటే బాధ. పుణ్యంపండిపోయి తనా పుట్టింటికి చేరితే, వీరాస్వామి తనను ఎలా కలుసుకోగలడు. అతనుకూడ దొంగతనం చేస్తే, మాట్లాడకుండా, జన్మభూమిలో దిగబెడతారు. అయితే వీరాస్వామికి, ఈ పరిస్థితులలో ఆలోచనలే తట్టవు అని సంభాషించుకున్నాడు,

వీరాస్వామిలో అన్ని మానవ ప్రవృత్తులు చచ్చిపోయినాయి. ఇంకా అప్పుడప్పుడు పొగరాచుకొంటున్నట్టు బయటికొస్తుంది పాశవ ప్రవృత్తి. “ఎప్పుడైనా కోపంవస్తే ఎవర్నయినా చంపుతాడు, దానితో ఆఖరు, ఉరిశిక్షపడుతుంది” అనుకున్నాడు,

ఆలోచనూ సింహాద్రి ప్రక్కకు తిరిగాడు. దీపపుకాంతిలో తన నీడ ఆ గోడపై బడుతోంది. ఆ నీడకంతం వెకిలిగా పల్కరించింది సింహాద్రిని.

“అయితే ఇప్పుడు వీరాస్వామి జీవించి వున్నాడా?” అని ప్రశ్నించింది.

“బ్రతికేవున్నా డనుకొంటాను” అన్నాడు సింహాద్రి.

“పొరబడుతున్నావ్ : వీరాస్వామి మరణించి నంబరు 29 గా రెండో జన్మ ఎత్తాడు. నంబరు ఇరవై తొమ్మిదనే పేరుతో ఇరవై అయిదు సంవత్సరాలు ఆ జిల్లాకోర్టు వెనుకగృహంలో జీవించాడు. ఇద్దరుబండ్లతో తులు రారాజు సింహద్వారంవద్ద పహారాకాసినటు గస్తీ తిరుగుతూండే వారు. ఇప్పుడు చట్టప్రకారం బజార్లో వదిలేశారు. పాతికేళ్ళు గానుగ లాగించి గొడ్డుచాకిరీ చేయించారు. దృఢమయిన ఆతని శరీరం, ఇనుప దూలాలెత్తి ఆ భవన నిర్మాణంలో సడలిపోయింది. వార్ధక్యం గోచరిస్తూ ఇంకా మానవుడని అనబడుతున్న ఆ జీవి, నడిబజారులో దిక్కులేని చావు పొందివలసిన అవసరమేమీ లేదు” అంది.

“అయితే ఇప్పు డతనిని ఎవరు పోషిస్తారు!” సింహాద్రి సందేహం.

“పాతిక సంవత్సరాలు చాకిరీ ఎవ్వరు చేయించుకున్నారో, వాళ్ళదే ఆ పోషించవల్సిన బాధ్యత. అంతేకానీ నీ కెందుకీ బాధ? నివ్వేమన్నా అతనికి రుణపడ్డావా?” తిరిగి ప్రశ్నించిందా కంఠం.

“బాగానేవుంది కానీ.... .” అని ఏదో గొణగబొయ్యాడు సింహాద్రి. “కానీలేదూ గీనీ కాదు. అక్కడికే పప్పించెయ్యి. అ స లా భవనం మీదేగా!” అని ఆ కంఠం అదృశ్యమైపోయింది. ఇటు దీపం ఆరిపోయింది.

“రేపు తెల్లవారేప్పటికి, అక్కడకు పంపించకపోతే నా పేరు సింహాద్రికాద”ని బిగ్గరగా అరచాడు. ఆ అరుపుతో గుడ్డపీలిక ముళ్ళు వేస్తున్న వీరాస్వామి ఇటు తిరిగిచూశాడు. సింహాద్రి గోడవేపుకు తిరిగి మాట్లాడుకోవటం చూసి మళ్ళీ తనపనిలో తను నిమగ్నుడయ్యాడు!

వెంటనే అరుగు దూకి సింహాద్రి రోడ్డుపెబ్బడాడు, అర్ధరాత్రివేళ అరుగు దూకటం చూసి గస్తీతిరుగుతూన్న పోలీసులు వడివడిగా పరుగెత్తుకొచ్చాడు,

“సత్రంలో ఏముందని దొంగలుపడ్డారనుకున్నా” అని సింహాద్రి పకపకానవ్వి “దొంగలభయం ఈ సత్రంలో ఎవ్వడికీలేదు. వాళ్ళకున్న భయమల్లా మీ పోలీస్టోళ్ళను చూశే.” అంటూ యింగీ క్రిందకు దించాడు.

“ఓరీ నువ్వట్రా సింహాద్రి ... దొంగ అనుకున్నారా” అన్నాడు పోలీసు సింహాద్రిని సజ్జనుడుగా వ్యవహరించి.

“నీవు దొంగల్ని పట్టాలంటే ... అదిగో ఆ మేడలకల్లిపో ... ఆ మేడలో నిద్రించేవారికి మీరు అవసరం” అన్నాడు.

“సరేకానీ ఈ నెల మామూలేదిరా ?” పోలీసు హెచ్చరించాడు.

“మొన్న, కోడిపుంజు, ఎన్నపూస పంపాకదండీ”

“అయితే దానికీ దీనికీ చెల్లట్రా ... గాడిదా ... రేపు ఇవ్వక పోతే బొక్కలో తోస్తా” అధికార దర్పంతో హెచ్చరించాడు.

“తమాషా కన్నాలెండి ... రేపు తప్పక చూస్తాగా ... ఇప్పుడదే పనిమీద పోతున్నా” అని ముసిముసినవ్వులు నవ్వుకుంటూ ముందుకు నడిచాడు.

పోయి, “గుంటగ్రౌండ్స్” ప్రక్కనున్న ఒక చిన్న టీస్టాల్ వద్ద ఆగాడు. ఆ హోటల్ ముందు పందిరిలో వ్రేలాడదీసిన గ్యాసులైట్లు వెలుతురులో నిల్చున్నది మధ్యవయస్కురాలులా కనుపిస్తున్న ఒక యువతి. నలిగిపోయిన చౌకబారు సిల్కుచీర ధరించింది. జడలో వాడి పోయిన మల్లెపూ యున్నాయి. సింహాద్రిని చూసి బలవంతంగా చిరునవ్వు నవ్వింది. సింహాద్రి పాకలోకి దూసుకుపోతూ “రావేటి తాగుదారా... ఏం ? ... ఈరోజు బేరం గిట్టుబాటుగా లేదా ? సరిగా లేవే,” అన్నాడు.

“ఓరి నచ్చినోడా నోరుమూసుకోరా” అనుకుంటూ లోపలి
కొచ్చింది. ఇద్దరూ కలిసి టీ త్రాగి మళ్ళీ సత్రంవదకెళ్ళి వీరాస్వామిని
తీసుకొని గుంటగ్రౌండ్స్ ప్రక్కగా వెళ్తున్న రోడ్డుపెనడచి రెండు
వంతెనల క్రిందగా పొయ్యారు.

*

*

*

వీరాస్వామి పుట్టుకతోనే తండ్రిని కోల్పోయిన దురదృష్టవంతుడు.
ఊళ్ళోవాళ్ళంతా జన్మతః దరిద్రుడని పిలిచేవాళ్ళు. కొందరు “పాపిషి
ముఖం” అని ముద్దుగా పిలిచేవాళ్ళు, కొందరు “వీరామ్” అని పిలిచే
వాళ్ళు వాళ్ళ తొత్తులాగ.

వీరాస్వామికి గతించిన తండ్రి మిగిల్చిపోయింది, రెండేకరాల
గరువు, వంశపారంపర్యంగా వస్తున్న కొలిమితిత్తి, సమ్మెటలు, ఓచిన్న
ఇల్లు. తండ్రిమీద గౌరవంకొద్దీ అతని మిత్రుడొకడు వీరాస్వామిని చేర
దీసి కులవృత్తి నేర్పించాడు.

వీరాస్వామి కష్టజీవి. ప్రొద్దున్నే లేచి, కొలిమి ముట్టించి, తిత్తి
కొట్టేవాడు, ఇనుపముక్కలను ఎఱ్ఱగా కాల్చి సమ్మెటతో సాగగొట్టేవాడు.
సమ్మెటతో ఏకధాటిగా పోటువేస్తూంటే ఇనుపకమ్మునుండి ఎర్రటి నిప్పు
కణాలు అతనిమీదుగా దూసుకుపోయ్యేవి. రాత్రింబవళ్ళు సమ్మెటతో
అతడు జరిపే ఆ పోరాటంవలన అతని రెక్కలు పెడతిరిగిపోయాయి.
ఆ ఊళ్ళో బండిపట్టాలు మొదలుకొని. దేవుళ్ళ విగ్రహాలవరకు అతని
సమ్మెటపోటు తినని వస్తువులేదు.

ఈ కష్టానికి, వీరాస్వామికి డబ్బురూపేణా పెద్దగా ముట్టేదికాదు.
సగానికిపైగా ఊళ్ళో సంవత్సరానికి ఇన్ని బస్తాల సజ్జలు, ఇన్నిబస్తాల
జొన్నలని కంట్రాక్టుపద్ధతి ఉండేది. పని ముగిసిన తరువాత ‘ఇవ్వాల
రేవ’ని వంగానామాలు పెట్టేవాళ్ళవట్ల అతను ఉదాసీనంగా ప్రవర్తించే
వాడు. మొత్తానికి ఊళ్ళో వీరాస్వామి అమాయకుడు, నెమ్మదికలవా
డనిపించుకున్నాడు.

ఆ ఊళ్ళోకల్లా మోతుబరీ రైతు నారాయణరావు. వీరాస్వామి రెండేకరాల గరువు ఆయనే సాగుచేసి ధాన్యం ఇంటికి తోలేవాడు. ప్రతి చిన్న విషయానికీ వీరాస్వామికి కబురుపెట్టేవాడు. ఇదివరకు ఇల్లు సరిగా గడవని రోజుల్లో పది పరక సరుకునేవాడు. అందువలన నారాయణరావు వంటే అకుంతితమైన గురి ఏర్పడింది. ఆ విశ్వాసం కొద్దీ వీరాస్వామి, కొలిమిమీద మిగిలేడబ్బు నారాయణరావుదగ్గర దాస్తుండేవాడు.

మాటల్లో డబ్బు ప్రస్తావనవచ్చి ఒకరోజు, వీరాస్వామి తల్లి ప్రశ్నించింది. “ఏరా? ఆయనదగ్గర సొమ్మెంతయిందిరా?” అని.

“నేను లెక్కెట్టుకోటంలేదే—అమ్మా...నా పెళ్ళికి మనడబ్బు కొక రెండుమూడు వందలు అదనంగా ముట్టచెప్పతానన్నాడే...అని ఒక్క ఊణం ఆగి...ఆయన సాలా గొప్పమనిషే...” అన్నాడు.

“అంతేలే ఆయన దయ, మన ప్రాప్తం” అన్నది ముసలమ్మ.

ఆ రెండో సంవత్సరం పెద్దలు వీరాస్వామికి వివాహమహోత్సవం నిర్ణయించారు. పెళ్ళికి దాచుకున్న డబ్బు తాలూకు వీరాస్వామికి పద్నాలు వందల రూపాయిలు (1400) నారాయణరావు ముట్టచెప్పాడు. ఎనిమిది సంవత్సరాలనుండి, యేటా మూడువందల చొప్పున దాచిన డబ్బంతా ఇదేనా అని అతనిముఖం వివరణచెందింది. మనస్సు చివుక్కుమన్నది. అంతలోనే అంతరాత్మ ప్రబోధించింది ‘నారాయణరావు అలాంటి వ్యక్తి కాదు. అతని ఉదారస్వభావం శంకించడం ఎంతపొరపాటు’ అని వివాహం తన తాహతుకు బాగానే జరిగిందని సంతృప్తిచెందాడు వీరాస్వామి. పెళ్ళికి నారాయణరావు వధూవరులకు బట్టలుపెట్టి వెండిసామాను చదివించాడు. దానికి వీరాస్వామి ఆనందోద్రిక్తుడై లోలోన నారాయణరావు తన మనోనేత్రముండు పూజించాడు. అంతటి విశాల హృదయాన్ని శంకించటం పాపమని బాధపడ్డాడు.

వివాహానంతరం, వీరాస్వామి ఖర్చులోపడ్డాడు. చుట్టాలతాకిడి ఎక్కువైంది. అత్త గారింటికి స్వగ్రామానికి తిరగటంతో పని మూలపడి ఆర్థికంగా దెబ్బతిన్నాడు. ఆ పరిస్థితులలో నారాయణరావుగారివద్ద రెండు

వందలు చేబదులు తీసికొని, పని ప్రారంభించి, రెండునెలలు గిర్రున తిరిగేసరికి చెలు కట్టివేశాడు.

ఇంత మరో విఘాతం కలిగింది. అతని జీవితంలో దురశ ప్రారంభమైంది. పెళ్ళయి రెండు సంవత్సరాలైన గడవకముందే, వీరా స్వామికి జీవిత సమస్యలు అనేకం ఎదురొచ్చాయి. నారాయణరావు పొలం చెయ్యటంలేదు. తీరుబడిలేక ఒప్పుకున్నరోజుకి పనిముట్ల యివ్వలేకపోతున్నాడు. చేతిలో చిల్లిగవ్వలేదు. పైన బంధువులు రాక పోకలు. ఏరోజుకా కారోజు కొలిమిమీద పొటగడవటమైంది. మానసి కంగా వ్యధచెందాడు. వీటన్నిటిని మించిన మరో సంఘటన అతనిని క్రుంగదీయటం మొదలెట్టింది.

తల్లి మంచానపడింది. తెల్లగా పాలిపోయింది. కళ్ళు గుంటలు పడిపోయి తెల్లవారూ కన్నుమూయకుండా దగుతోంది. రాత్రికి రెండు సార్లయినా, తల్లి ఉమ్మివేసిన పెంకు శుభ్రంచెయ్యవలసివచ్చింది. తల్లి ఆరోగ్యాన్ని గూర్చి తెలిసికొని పోదామనివచ్చిన మామగారు “అక్కడ మీ అత్త కూడా లేవటంలేదని” సాకుచెప్పి కూతుర్ని వెంటపెట్టుకొని వెళ్ళిపోయాడు.

ఇప్పుడు తల్లికి అన్ని ఉపచారాలు తనొక్కడే చెయ్యవలసి వచ్చింది. కొలిమిపని పూర్తిగా మూలబడింది. ఉదయంనుండి సాయంత్రం వరకూ నాటువైద్యుడు చెప్పినట్లు భస్మాలు నూరటం మందులు కలవటంతో క్షణం తీరికలేకుండాపోయింది. పరిస్థితి మరి కటు వుగా ఉండి మందులకూవాటికి నారాయణరావుగారివద్ద మూడువందల తీసుకున్నాడు. అంత ఖర్చయినా రోగిమాత్రం తేరుకోలేదు, పైగా ఇప్పుడన్నీ మంచంలోనే.

ముసలమ్మ రోజు రోజుకూ క్షీణించిపోసాగింది. రక్తవిహీనమై ఎముకల గూడులా తయారైంది. ఒక్కొక్కరోజు ముసలమ్మ దగ్గి దగ్గి శోషపచ్చి పడిపోయేది. ఆ దగులో వీరాస్వామి రక్తపుజీర చూసి కంపితుడయ్యాడు. ఆ హృదయవిదారక దృశ్యంతో కళ్ళనీళ్ళు ఒత్తుకుని,

ఊడ్చిపారబోస్తూన్న వీరాస్వామిని వై ద్యుడు చాటుకు పిలచి “ఇది అంటు రోగం, క్షయ, అరుకుబెరుకూ లేకుండ సేవచెయ్యటం అంతకు మంచిది కాదు” అన్నాడు.

వీరాస్వామి ఆ ప్రతిభుడై మాటాడుతున్న ఆ వ్యక్తికేసి నిశ్చలంగా చూసి, మరుక్షణంలో అతని కాళ్ళపై బడ్డాడు.

“బాబ్బాబు...మీ మేలెన్నటికీ మరువను. ఎన్నివందలైనా ఇచ్చుకుంటాను. రోగం నయంచెయ్యండి” అని బ్రతిమాలాడు.

“వీరయ్యా నేను చెయ్యాలిందంతా చేశాను. ఇప్పుడు మన శక్తికి దాటిపోయింది. ఇంకా నీకు ఆశవుంటే పట్నంనుండి ఇంగ్లీషు డాక్టరును పిలిపించు. లేకపోతే మనం రోగిని మంచంపై వేసుకొని పట్టణానికి పోవాలి” అన్నాడు.

మంచంపై నవేసుకొని తీసికెళ్ళి ధర్మాసుపత్రిలో చేర్చాలనుకున్నాడు. జోరున వరం కురుస్తున్నది. మోకాళ్ళలోతు బురద. మంచం పట్టణానికి రెండోమనిషైనా కావాలి. ఈ వానలో రోగిషి మంచం మొయ్యటాని కెవ రుపక్రమిస్తారు.....ఆలోచనా భారంతో క్రుంగిపోతూ ఊళ్ళో కెళ్ళాడు.

“ఈ వరంలో రోగిని ఎలా తీసుకెళ్తావ్?...చినుకుపడితే మనిషి చేతికి చిక్కుతుందిరా?” అన్నాడు తోటి కులస్తుడు. ఈ ప్రయత్నం విఫలం కావటంతో వీరాస్వామి డాక్టరును తీసుకురావటానికి నిశ్చయించు కున్నాడు.

దగ్గటానికికూడ ఓపిక నశించి కళ్ళు మూతలుపడిపోయి యమ యాతన పడుతున్న తల్లికేసి ఓమారు చూసి విసవిస నారాయణరావు ఇంటికేసి నడిచాడు.

యాభై రూపాయి లిస్తూ నారాయణరావుగారు “ఈ తెల్లకాగితంపై సంతకంచేసిపోరా” అన్నాడు.

“పోనోటా దొరా ... మంచిదేలేండి... అసలు నేనే వ్రాద్దామనుకున్నాను” అన్నాడు.

“ప్రోనోటు కాదులేరా? ... ఎన్ని బాకీలు ... గుర్తుకోసం ఈ సంతకం చేయించుతున్నానులే” అన్నాడు రావుగారు.

సంతకంచేసి వీరాస్వామి మోకాళ్ళలోతు బురదలో నడిచి పట్నం పోయి. ఇద్దరు ముగురు డాక్టర్ ను విచారించాడు. ఒక డాక్టరు ‘టాక్సీ’ పిలిపే వస్తానన్నాడు! టాక్సీవాడు, రోడ్డులేని గ్రామం, వర్షం కాబట్టి రానుపోను యాభై రూపాయి లిమ్మన్నాడు, అందు కంగీకరించాడు కాని, డబ్బు చేతిలో వెయ్యనిదే డాక్టరు బయలుదేరడని సందేహించి డబ్బుకోసం సందేహించి డబ్బుకోసం తిరిగి గ్రామానికి ప్రయాణమయ్యాడు.

ఊళ్ళో అడుగుపెట్టి సరాసరి నారాయణరావుగారింటికి వెళ్ళాడు. నారాయణరావుగారు చుట్టకాలుస్తూ మడతకుర్చీలో పడుకొని ముచ్చటిస్తున్నాడు. వీరాస్వామిని చూడగనే....

“ఏమిటా? ఇంకా డబ్బు కావాలా?” ప్రశ్నించాడు ... తల ఊగించి “అవును దొరా... ఈసారి పెద్దమొత్తం కావాలండీ ... పొలం తాకట్టుపెట్టుకొని ... అంటూ వుండగనే నారాయణరావుగా రందుకొని “చీ చీ అదేంమాటల్రా! ఈపాటిదానికేనా?” అన్నాడు. ఆపైన కొద్ది సంభాషణ జరిగింది. దానిని పురస్కరించుకొని నారాయణరావుగారన్నారు “సరే నీ ఇష్టమొచ్చినట్లే కానియ్యి. ఇప్పుడెంత కావాలి నీకు?”. “మూడు వందలండీ”. “అంత లేదులే. రెండువందలున్నాయ్ తీసుకో!” అని వీరాస్వామి చేతిలోపెట్టి “దీనితో సరిపోయింది” అన్నాడు.

సరిపోవట మేమిటనుకున్నాడు వీరయ్య. కాని ఆలోచనకు వ్యవధిలేదు. మరణశయ్యపైనున్న తల్లి విషాదదృశ్యం పడేపడే గోచరిస్తోంది. తల్లి దగ్గుతూన్న దృశ్యం మనస్సులో కలుక్కుమంటూంటే గడియలు గడవటం దుర్లుటం కాసాగింది. ఓ మారు తల్లిని చూసిపోదామని ఇల్లు చేరాడు.

ఇల్లంతా చీకటిగా ఉంది. మృత్యు ప్రశాంతత ఆవరించింది. పగలంతా వరం కురవటంచేత త్వరగా చీకటిపడింది. మనిషివచ్చిన అలికిడి విని కొలిమిపొయ్యిలో పడుకున్న కుక్క అతనికేసి చూసింది. వీరాస్వామి “ఆవూళ్ళో వున్న దిక్కంతా అంతేనా” అని బావుతుమన్నాడు. ఆతురతో దీపం వెలిగించి, మంచంపై నున్న తల్లిని చూశాడు. కళ్ళు చెదరిపోయినాయి.

పక్కగుడ్డలన్నీ రక్తవర్ణములై పోయినాయి. నెత్తురుకుదపలలో తల వాల్చుకొని, మూర్ఛితయై వున్నట్లు కన్పించుతున్న తల్లి కన్నులు శాశ్వతంగా మూసుకున్నాయి. క్షయవ్యాధి పీడితురాలై రక్తవమనం చేసికొని పాలిపోయి పసుపు పచ్చగావున్న తల్లి ఆరచేతిని స్పృశించాడు. బిగుసుకుపోతూన్న శవాన్ని చూసి ఉలిక్కిపడ్డాడు. భౌతికదేహపు తార్కాణానికి చిహ్నంగా మిగిలిం దా శవం. తల్లిపై బడి భోరున ఏడ్చాడు.

రెండవరోజు శవానికి దహనసంస్కారాలు జరిగాయి. పదిహేను రోజులకు పెద్దదినం పెట్టారు. పరలోకవాసులపేరిట ఇహలోక మహాశయులు సుష్టుగా భోంచేశారు, ఆ స్మారకదినం రోజు అందరూ పరామర్శించారు. వీరస్వామిని అందరితోపాటుగా నారాయణరావుకూడ రెండు అనునయవాక్యాలు పలికి,

“ఏమిరా వీరయ్యా ? మరి బాకీ సంగతేం జేశావురా ?” అన్నాడు పదుగురూ వినేలా ... “తీరుతాను దొరా ... ఒక సంవత్సరం ఓపిక పట్టండి. వడ్డితో సహా తీర్చుకుంటాను” అన్నాడు ప్రాధేయపూర్వకంగా.

“సంవత్సరం ఆగితే ఎలా ? ఇప్పటికే రెండువేలుచిల్లరయి మూడు కావస్తోంటే” వీరాస్వామి సఖించిపొయాడు. భృకుటి కుంచిస్తూ విన మ్రుడై తగుసాయిలో పలికాడు. “సరిగా చూడండి దొరా ! నేను తీసుకున్న బాకీ వడ్డితో సహా వెయ్యిరూపాయలుకాదు” అన్నాడు.

“అయితే నేను అబద్ధమాడుతున్నా నంటావా ?” అన్నాడు కృత్రిమమైన చిరునవ్వుతో. అనూహ్యమైన ఈ సన్నివేశం, సంభాష

ణలు విభ్రాంతిచెందించాయి. వీరయ్య కాద్దిగా ఉండేకపడ్డాడు. పొంగివస్తూన్న ఉద్యేగాన్ని అణచుకొంటూ,

“సరిగా నూడండి దొరలు ... మరిసిపోయింటారు” అన్నాడు దీనంగా. వ్యవహారసఖ్యం పురస్కరించుకొని.

“అంతేరా : తీసుకునేప్పుడుండే బుద్ధి, ఇచ్చేటప్పు డుంటుందా?... వెధవలు... అవసరమైతే కాళ్ళావేళ్ళాపడతారు. అవసరం తీరిన తరువాత ఈ కూతలట్రా ఏ పెద్దమనిషి చెప్తాడో చెప్పమను” అంటూ ఆ నోటు పెద్దమనుష్యులమధ్య విసిరాడు.

ఒక పెద్దమనిషి నోటు పరీక్షించసాగాడు. అతడి నుద్దేశించి “పెద్దగా చదవవయ్యా ... ఇందుల్లో దాపరికం ఏ ముంది కఠిక రొక్కం. ఇరవై అయిదు వందలు” అన్నాడు వేలల్లో చెపితే ఇంపుగా వుండదని నారాయణరావు. నారాయణరావుగారిమాట శిరసావహించి, ఆ పెద్దమనిషి తిగ్గరగా చదువ నారంభించాడు.

ఆన పలానా సంవత్సరం మొదలుకొని ... వివాహ నిమిత్తమై తీసుకున్న రొక్కం (రూ. 1400) పద్నాలువందల రూపాయలు, అక్షరాలా అంటూ చదవసాగాడు. నోటుచదవటం పూర్తయింది.

“మీరైనా చెప్పండయ్యా ... వడ్డీతోసహా మూడువేల రూపాయలు కావటం లేదటయ్యా” పెద్దమనుషుల గోష్ఠిని ప్రశ్నించాడు నారాయణరావు.

ఒక పెద్దమనిషి — “ఇన్ని వందలు పుచ్చుకోటానికి నీ సంపాదనంతా ఏమైపోయిందిరా వీరయ్యా” అని ఓమాట అర్ధోక్తిలో పలికి “అయినా ఇచ్చింది మీరు పుచ్చుకొన్నది వాడు ... మధ్యలో మే మేమి చెప్పగలం!” అంటూ వెధవ పీడన్నట్లు నిష్క్రమించాడు. పెద్ద లందరూ జారుకున్నారు.

“మీరు న్యాయం చెప్పకపోతే కోర్టులేదా? సాక్షులు లేరా? ఈ విషయం అక్కడే తేల్చుకుంటాను” అంటూ నారాయణరావు కొరకొర చూచుకుంటూ వెళ్ళిపోయాడు.

అందరూ వెళ్ళిపోయ్యాక, వీరాస్వామి కాలిపోయిన కాలిమి బూడిదపై చతికిలబడ్డాడు. శూన్యంలోకి చూస్తూ గత జీవితాన్ని ఒకసారి నెమరువేసుకున్నాడు. సమ్మెటపై చమటధారపోసిన డబ్బంతా ఆ బూడిదలో ఇంకిపోయినట్లు అనుభూతి కలిగింది. తల్లి దండ్రులు అనాలోచితంగా గుర్తుకొచ్చి కుమిలిపోయ్యాడు. ఆనందంతో సుఖంగా గడుపవలసిన ఈ వయసులో తన నెన్ని బాధలు ఆవహించాయో, ఊహించుకొంటుండగానే, నిద్రాదేవత ఆవేశించింది. రెండవరోజు ఉదయం ఊళ్ళోకెళ్ళి పదిమందితో చెప్పుకున్నాడు. చెఱువుగట్టున చింతమాసుక్రింద కూర్చుని “డబ్బు దాచినప్పుడుగాని తీసుకున్నప్పుడుగాని మాకు తెలియపర్చావా? ఇప్పుడు నన్ను అన్యాయం చేశాడంటే. లాభం ఏముంది వీరయ్యా ... అసలు ఇంత రాధాంతం జరుగుతుందని మొదటనే అనుకున్నాం, ఆ పొలం నీకు దక్కుతుందనే నమ్మకం లేదు” అన్నారు.

“నారాయణరావు ఆ పొలమంతా అన్యాయంగా సంపాదించినదేగా” అన్న డొక వృద్ధుడు.

“నోటుమీద నీ సంతకం వుండగా మనం చేయదగ్గ దేదీ లేదు వీరయ్యా. ... అనుభవింపక తప్పదు ... అతన్ని నమ్మి మోసపోయింది నీ ఒక్కడవే కాదుగా” అంటూ పొన్ను గట్టలు చేతబట్టి సమావేశం ముగించారు.

మూడువారాలు తిరిగేలోగా, వీరాస్వామికి “సమన్లు” అందాయి. కోర్టుకు హాజరయ్యాడు. తన తరపున ప్లీడర్ని పెట్టడానికి చాలినంతడబ్బు లేకపోయింది. న్యాయవాదిముందు, తన నిజాయితీకి, అమాయకతకూ విలువలేకపోయింది. వాస్తవపరిస్థితులు వీరాస్వామి ఏకరువుపెట్టుకోతూనికి అవకాశం లేకపోయింది. చట్టప్రకారం నారాయణరావుకు న్యాయం చేకూరింది. వ్రాతపూర్వకమైన రుజువున్న కారణంచేత వీరాస్వామికున్న రెండెకరాలచెక్కా బాకీక్రింద చెల్లిపోయింది. చాటున అన్యాయం. ఆక్రమమని వాదించిన వారెవ్వరూ, ఇప్పుడు సాక్ష్యం చెప్పలేదు.

నారాయణరావుగారి నిజాయితీ, ఉదారబుద్ధిని గూర్చి ప్రశంసించిన వీరయ్య తన అభిప్రాయాన్ని మార్చుకున్నాడు. “నెత్తికెత్తుకొని పూజించే నాకు ద్రోహం తలపెడతాడా! కానియి ... ఇప్పుడు ముంచుకు పోయిందేముందిలే!” అనుకున్నాడు. పెద్దమనిషి బురఖా తగిలించుకొని విషపు నవ్వులు నవ్వుతూ తనను ఎంత మోసగించాడో గ్రహించి, తన కర్తవ్య మేమిటి? ఇలా ఏడుస్తూ కూర్చోటమేనా? అని ప్రశ్నించు కున్నాడు.

ఏమీ బోధపడలేదు తన పరిస్థితికి జాలిపడుతున్నవాళ్ళు ఒక్కరూ లేరు. ఓదార్చేవాళ్ళు అంతకన్నా శూన్యం. సమాజం ఎందు కింత ఉదా సీనంగా, నిర్ణయతో ప్రవర్తిస్తుందో తెలియక తికమకపడ్డాడు. ఈ కిష్ట పరిస్థితుల్లో కన్నీరు తుడవటానికి. కట్టుకున్న పెళ్ళాంకూడ చెంతలేదు.

ఈ భావన కలగటంతో కులస్తులను ముగ్గుర్ని అత్తవారింటి కంపాడు. భార్యరాలేమి. పైగా అత్తవారు పంపిన సందేశం హృదయాంత రాళంలోకి దూసుకుపోయి, ఆమాయక హృదయాన్ని విషతప్తంచేసింది. “ఇల్లా వాకిలీ ఊడ్చుకుపోయినా సిగ్గులేదు. అయ్యకు పెళ్ళాం కావాలటనా? ముఖానికి ... బంగారంలాంటి నా తల్లిని క్షయరోగం వున్న ఆ సంబంధాని కిచ్చి, దాని నెత్తిన నిప్పలుపోశాం. ఆరు నూరై నా, నూరు ఆరై నా నా కూతురు నేను బ్రతికివుండగా ఆ కొంపలో అడుగుపెట్టాడు” అని ఆ పెద్దమనుషులతో అన్నది.

ఈ మాటలు వీరాస్వామి చెవుల్లో ప్రతిక్షణం సమ్మెటపోటులా గింగురుమనసాగాయి. హృదయంలో భీషణమైన అగ్నిజ్వాలలు రేగి పొగలు కక్కుతున్నాయి. నారాయణరావు చర్యతో హతాశుడై జీవితంలో విసుగెత్తిన వీరాస్వామికి ఈ మాటలు గొడ్డలిపెట్టులా తగిలాయి. తొలిసారిగా మీసంపై చెయ్యివేసుకొని, ఇల్లు ప్రతిధ్వనించేలా వికటాటహాసం చేశాడు. సమ్మెట చేతబట్టి భాళిగా నున్న కొలిమిదిమ్మెపై రెండుపోట్లు చరిచాడు. వళ్ళు పటపటా కొరికాడు,

సమాజం ఒక్కొక్క వ్యక్తిని నిర్వచించేప్పుడు, హంతకుడు, చోరుడు, వ్యభిచారి అని నిర్ణయిస్తుంది. వాస్తవానికి జన్మతః హంతకుడుగా, చోరుడుగా ఎవ్వడూ పుట్టడు. అందరిలోనూ నీచత్వం, క్రౌర్యం, ప్రతీకారభావం, ఈర్ష్య, దొంగబుద్ధి మొదలైన ప్రవృత్తులు సహజంగా ఉంటూంటాయి. అవకాశమున్నప్పుడు అవశ్యకత కల్గినప్పుడు, నిగ్రహం నశించినప్పుడూ వాటికవే బహిరతమౌతూంటాయి. బహిరతమైనతరువాత, ఆ ప్రవృత్తికి ప్రతి మానవుడూ సిగుపడతాడు. పశ్చాత్తాపపడతాడు— సంస్కరించుకోవాలనుకుంటాడు. కాని వాళ్ళకు చేయూతనిచ్చి సమాజం పునరుద్ధరించటానికి సంకల్పించనప్పుడు. ఆ మార్గంనుండి వెనుదిరుగటానికి వీలేనప్పుడూ జీవితాంతం, ఆ వ్యక్తి ఆ మార్గంలోనే, సంచరిస్తాడు.

ఇప్పుడు వీరాస్వామిలో అదే భావసంఘర్షణ జరుగుతోంది. నారాయణరావు చేసిన ద్రోహం, అత్తగారు ఆపాదించిన అవమానం, తీవ్రంగా పనిచేశాయి. ఆ అమాయిక హృదయంలో అణగారి నిద్రిస్తూన్న ప్రతీకారభావం క్రోధం మొదలైన పాశవిక ప్రవృత్తులను ఎవరో తట్టలేపి ఉసికొల్పినట్లయింది. ఆ ఉద్రేకంతోనే సమ్మెట తీసుకొని, నరాలలో క్రోధభావం పొంగిపోతూంటే, రెండుదెబ్బలు వేశాడు. ఆ తాత్కాలిక ఉద్రేకాన్ని ఆ రూపేణా ఉపశమింపచేసుకొన్నాడు.

క్షీరసాగరంలో హాలాహల ముద్భవించింది. ప్రతీకారకాండ, కక్ష అతని హృదయంలో పడగలెత్తి బుసలుకొట్టాయి. సమ్మెట క్రిందికి దింది. అనాలోచితంగా పనికెళ్ళాడు.

తల్లి మంచం కన్పించింది. ఆమె ధరించిన పాతచీరలు, కట్టపె వ్రేలాడుతున్నాయి. తండ్రి తనకై మిగిల్చిపోయిన కమ్మరిసామాను మూలపడి జాలిగా చూశాయి. స్మృతిపథంలో తల్లిదండ్రులు కన్పించి, పక్కపై వాలి కుమిలిపోయాడు. 'దిక్కులేనోడ్డి-దరిద్రుణ్ణి' అని లోలోన వ్యధచెంది, చెమ్మగిల్లిన కనురెప్పలు తెరిచాడు. ఇల్లంతా బోసికొట్టి, బావురుమంటూ భీతావహంగా ఉంది. మాతృ పితృ భార్యాయోగం,

అతడింతకుపూర్వ మనుభవించిన నిరాశను ద్విగుణీకృతం చేసింది. ఆ నిరాశలోనే ప్రతికక్ష ఆంధకారంలో కత్తి మెఱుపులా “కత్తిగంటుమీద నెత్తురు బొట్టు”లా ప్రకాశించింది.

అందోళనో ద్రిక్తుడై నలుమూలలా చూడసాగాడు. బుడ్డిదీపం పొగ రాజుకొని మసిగొట్టుకున్న ఆ చూరుకేసి చూశాడు. తండ్రి ఉపయోగించిన పరికరాలు తుప్పుబట్టి వ్రేలాడుతున్నాయి. కొడవలితో ఆ మూటను ఒక్క దెబ్బతో క్రిందకు పడగొట్టాడు. ఇనపశాణాలు, మడ్డు కత్తులు, సుత్తెలు, గొడ్డళ్ళు పిచ్చిపిచ్చివన్నీ ఉన్నాయి. వాటి ప్రయోజకత్వం ఈపూట విస్తృతంగా బోధపడసాగింది. ఒక మడ్డుకత్తిని, ఒక గండ్రగొడ్డలిని ఆప్యాయంగా దగ్గరకు తీసికొని భయంకరంగా నవ్వాడు. మెల్లగా కొలిమివైపు నడిచాడు. కొలిమిపొయ్యిలో ముడుచుకొని నిద్రొస్తూన్న కుక్క ఒళ్ళు దులువుకొని, చెవులుముడిచి తోకాడించుకొంటూ దగ్గర చేరింది. చేతుల్లో సామాన్లు జారవిడిచి కుక్కను కొగలించుకొన్నాడు. “అందరూ నా సొమ్ము తిని నా రొమ్ము గుద్దినోళ్ళే ... నీ వొక్కడివే మంచోడివిరా” అంటూ రెండు కన్నీటిబొట్లు దానిపై రాల్చాడు. ఆపైన కుక్కను తీసికొని ఎఱుకలపాలెంకేసి నడిచాడు,

దివాకరుడు రక్తవర్ణం పూసికొనివస్తున్న నిశాకాంతకు భయపడి ప్రకృతిమాత ఒడిలో చొరబడ్డాడు. మసక చీకట్లు క్రమ్ముకొంటున్నాయి. ఎరుకలపాలెంలో సున్న ఈతచెట్టు జడలు విరపోసికొని వికృతంగా నిల్చున్నాయి.

ఆ గుడిసెల్లోనుండి వీరాస్వామి బయటపడ్డాడు. కళ్ళు చింతనిప్పుల్లా ఎఱుగా మండుకొంటున్నాయి, తూలుకుంటూపోయి వీధిలో పడ్డాడు, మనిషికి అడుగు సరిగా నిలబడటంలేదు. సరాసరిపోయి నారాయణరావుగా రింటివద్ద ఆగాడు.

“నారాయణరావున్నాడా?” ప్రశ్నించాడు కనురెప్పలు బలవంతంగా తెరుస్తూ, నారాయణరావు ధర్మవత్తికి ఒళ్ళు మండింది ఆ ఏకవచన ప్రయోగానికి.

“లేదురా—ఏం?—ఎందుకు?” అన్నది.

“ఆ... ఏమీలేదులే ... నా ఇల్లు బేరంచేత్తాడేమోనని... లేదా?” అనోటినుండి వస్తూన్న దుర్వాసన భరించలేకపోయిందా ఇల్లాలు.

“లేదు పట్టణంపొయ్యారు ... రాత్రికి వస్తారు” అంది. ఒక్కక్షణం ఆలస్యం చెయ్యక ఇల్లు చేరాడు, కొలిమికి ఊకపోసి నిప్పంటించాడు.

“ఆ గొడ్డలి, మడ్డుకత్తి ఇటివ్వరా తమ్ముడూ” అన్నాడు కుక్కకేసి చూస్తూ, చొంగ కార్చుకుంటూ, నాలుక చాచుకొని అటేచూస్తూ కూర్చుంది కుక్క.

“అదేంట్రా? అటా చూత్తావ్ గొడ్డలిమ్మంటే ... ఈ రోజుతో కొలిమి ఆఖర్రా. రేపటినుంచి నువ్వు శాశ్వతంగా పండుకోరా... నీకే రాసిచ్చిపోతా” అంటూ గండ్రగొడ్డలి, మడ్డుకత్తి కొలిమిపొయ్యిలోపెట్టి ఎట్టగా భయపహంగా కాలాడు. బయటికితీసి సమ్మెటతో వాటి మొనలు పల్చగా చరిచాడు. సానరాయి తెచ్చి పదును పెట్టసాగాడు, సానకలుమీద పదును పెట్టటంతో పాదరసంలా మెరువసాగాయి. గొడ్డలి చేతబట్టి అటూ ఇటూ త్రిప్పసాగాడు. తళుక్కు తళుక్కున సాముపడగమీద మణిలా కాంతులు విరజిమ్మింది. గోటిపై పదును పరీక్షించి సంతృప్తి చెందాడు. ఆ సంతృప్తికి తార్కాణంగా భయంకరమైన నవ్వు నవ్వి ఏదో అస్పష్టంగా గొణిగి “... కమ్మరి కోటయ్య కొడుకునేకాదు” అని ప్రతిజ్ఞ చేశాడు.

పట్టణంపొయ్యే రోడ్డు ఆ గ్రామంనుంచి రెండుమైళ్ళు. ఇప్పుడా త్రోవంతా బురదతో, రాళ్ళతో కసాటుగా ఉంది, ఊరిబయట చింతలతోపు. పట్టణంనుంచి తిరిగిరావటానికి, పోవటానికి ప్రతి వ్యక్తి ఆ తోపులో అడుగుపెట్టక తప్పదు. శివంపూనినటు ఆవేశంతో ఆ గండ్రగొడ్డలి భుజంపై నిడుకొని, బురదలో, వర్షంలో ఆ తోపులోకి పరుగెత్తి ఒక చింతమానుపై చేరాడు.

కన్ను పొడుచుకున్నా కనపడనంత అంధకారం నలుమూలలా క్రమ్ముకుంది. పొలాలో పోసిన ఎరువుమట్టి మాగిపోయి కుళ్ళుకంపు కొడ్తోంది. వేసవిలో నెత్తెకొట్టిన చేలు నీరుపోసుకుంటున్న శబం అవిరామంగా వినవస్తోంది. ఆహారసేకరణకై సంచరిస్తున్న పామునోటిలో పడిన కప్ప ఆర్తనాదం వినవస్తోంది. గాలి వీచినప్పుడల్లా చింతచెట్ల నుండి రాలుతున్న లావుపాటి చినుకులు గడుసుదయ్యాలు రాళ్ళువిసిరి, దోబూచులాడుతున్నట్టుగా ఉంది. ఆ దృశ్యం తలచుకుంటేనే రోమాంచిత మాతోంది శరీరం. నానా బీభత్సంగా వుందా చింతలతోపు.

పట్నంనుంచి నారాయణరావుగారు ఇద్దరు ప్రక్కవూరివారితో కలిసి వస్తున్నాడు. ఆ చింతలతోపు చేరగానే “ఇక మాకు సెలవిప్పించండి... ఊళ్ళోకొచ్చారుగా” అంటూ చుట్టలు ఊదరబట్టుకొని వీడ్కోలు చెప్పి ప్రక్కనున్న త్రోవనే వెళ్ళిపోయారు వాళ్ళిద్దరూ.

నిర్మానుష్య నిశీధం—వర్షం—చలిగాలి ... పట్టపగలే భీతిగాలిపే ఆ తావుల్లో అడుగుపెట్టాలంటే నారాయణరావుగారికి కాలుసాగలేదు. వెనుక ఎవ్వరై నా వస్తున్నారేమోనని ఆ చింతచెట్టుక్రింద నిల్చుని ఆశాపూరిత దృక్కులు బరిపాడు ఆ నిశీధంలోకి. చెట్టుపెనుండి దూకినశబం విని ఉలిక్కిపడ్డాడు. ప్రక్కకు తిరిగాడు. కారుమేఘాలను చించుకొని మెఱిసిన మెఱుపు కాంతిలో ఆ వ్యక్తి ముఖం, గొడ్డలి స్పష్టంగాచూసి “వీరయ్యా” అని పరుగెత్తసాగాడు. ప్రళయకాలరుద్రుడై విసిరాడు గండ్రుగొడ్డలి వీరాస్వామి... బురదలోపడి విలవిలా తన్నుకున్నదా శవం.

వీరాస్వామికి బేడీలు తగిలించారు. కోర్టులో విచారణ జరిగింది. హంతకుడు నేరాన్ని అంగీకరించలేదు. వీరాస్వామి ప్రతిపక్షానికి సాక్ష్యం చెప్పటానికి సిద్ధమైనవారికొక సందేహం కలిగింది ఒకవేళ వీరాస్వామి జైలు నుండి తిరిగివస్తే ఎలా అని తటపటాయించి సర్దుకున్నారు. ఎలానో మరణశిక్ష తప్పి ఇరవై సంవత్సరాల కారాగారవాసం విధించబడింది. ఆ ఇరవై సంవత్సరాల శిక్ష జెయిలరుపై వీరాస్వామి తీసుకున్న చర్యతో ఐదు సంవత్సరాలు పొడిగించబడింది.

వీరాస్వామి, భూస్వామి నారాయణరావుపట్ల దుర్మార్గంగా ప్రవర్తించాడు. అమానుషకృత్యం చేశాడు.

కాని నారాయణరావు స్వేచ్ఛగా బ్రతికివున్న రోజుల్లో అన్యాయంగా అక్రమంగా ప్రవర్తించి, అమాయకులను ఏదో నేరంలో ఇరికించి, దొంగ ప్రోనోటులు పుట్టించి ఆ స్తిపాస్తులు తనవశంచేసుకున్నాడు. అయితే వీరాస్వామిలా ఎవ్వరిపైనా క్రౌర్యం చూపలేదు. కలం కాగితంతో కోర్టుద్వారా పనులు చేయించుకున్నాడు. నారాయణరావులో ఆ ప్రశాంతత, గంభీరత పిరికితనం కావచ్చు ... ఆత్మ సంయమనం కావచ్చు.

దుర్మార్గం జరగకుండా చూడటం, అపరాధిని శిక్షించటం బాగానే వుంది. న్యాయశాస్త్రరీత్యా చట్టం ప్రకారం వీరాస్వామిని కొన్ని దశాబ్దాల తరబడి కారాగారంలో నిర్బంధించారు, కఠినవరకం విధించారు. నున్నగా తల గొరిగించారు. చాలీచాలని గళ్ళచొక్కాలు వికారంగా తొడిగారు. గానుగ లాగించారు. ఎన్ని విధాల అవమానం చెయ్యటానికి సాధ్యపడుతుందో అన్ని విధాలా "మానభంగం" చేశారు. అపరాధిని శిక్షించటం కోసం ఇన్ని మార్గాలు సృష్టించినా ఆశించిన ఫలితం కలుగలేదు ... శిక్షద్వారా భావపరివర్తన కలుగలేదు. పైగా వీటన్నిటికీ ఫలితంగా ఆ దుర్మార్గుడు చేష్టలు, హత్య చెయ్యటానికి కావలసిన మూర్ఖత్వం, కక్ష, ద్విగుణీకృతమై జీర్ణించుకుపోయాాయి. ఈ మానసిక ప్రవృత్తులు "ఇక బ్రతికి ప్రయోజనం లేదనే నిరాశ"తో పెనవేసుకొనిపోయి పరాకాష్ఠనందుకున్నాయి. ఆ పరిస్థితుల్లోనే వీరాస్వామి జైలరును హత్య చెయ్యటానికి ప్రయత్నించాడు.

వయస్సొచ్చిన తరువాత జీవితమంతా ఖైదీగానే గడిపివేశాడు. అన్ని విధాలా పూర్తిగా భ్రష్టుడైపోయిన తరువాత స్వేచ్ఛగా విడుదల చెయ్యబడ్డాడు ఆ దిక్కుమాలిన సత్రానికి.

*

*

*

రెండో ఆట సినిమా విడిచిపెట్టేవేళ కావస్తోంది. ఖాళీ రిక్నాలు రోడ్డు

పక్కకు లాగి ముడుచుకొని వాటిలోనే పడుకున్నారు రికావాళ్ళు. ఇద్దరు
స్త్రీలు చక్కగా అలంకరించుకొని రోడ్డుమలుపులో ఎవరికోసమో నిరీ
క్షిస్తున్నారు.

“గుంట గ్రౌండ్స్” దగరన్న ఆ బూల్డెట్లు అరుగుపై వీరాస్వామి
తప్పత్రాగిపడి ఉన్నాడు, శోకతప్తయైన ఒక వనిత చెంతనే రాగాలాపన
చేస్తోంది, దుఃఖితస్వరాన సింహాద్రి ఒక చేతితో వీరాస్వామిని గట్టిగా
రెక్క వెనుకకు మడిచిపట్టుకొని ఆమెను ఓదార్చుతున్నాడు. నలుగురూ
పోగయ్యారు. ఒక వ్యక్తి ధర్మరక్షణార్థమై పరుగెత్తుకొనిపోయి పోలీసు
లను ప్రవేశపెట్టాడు.

“ఒక్కటేనా తెంచింది” ప్రశ్నించాడు పోలీసు.

“అవునండీ ... ఒక్క గొలుసేనండీ ... అంతలోనే నాకు
మెళుకువవచ్చి పెద్దగా అరచానండీ ... ఆ అరుపుకు మావారు లేచి
వెంబడిపడ్డారండీ ...” ఏడుస్తూనే సమాధానమిచ్చింది.

“ఇప్పుడేదా సొమ్ము?” అన్నాడు పోలీసు,

“ఇదుగోనండీ” అని తెగిపోయిన ఓ కంఠహారాన్ని చూపిం
చాడు సింహాద్రి.

“సరే నీ పేరు?”

“నా పేరు రామారావండీ” వినయంగా చెప్పాడు సింహాద్రి.

“నీ భార్య పేరు?”

“సత్యవతి” జవాబిచ్చింది ఆ వనిత తల ఆడించుకుంటూ. ఇంకా
వీరాస్వామిని వెంబడించిన ముగ్గురు పేరు ‘నోట్’ చేసికొని మీరంతా
“రేపు తాలూకా ఆఫీసులో హాజరుకండి” అని ఆదేశించి ‘వీరాస్వామి’
చేతికి బేదీలు తగిలించారు పోలీసులు.

జిల్లాకోర్టు వెనుకనున్న ఆ భవన ప్రాంగణంలో అడుగుపెట్ట
టంతో “అమ్మయ్య” అన్నట్లు ఒక నిట్టూర్పు విడిచాడు వీరాస్వామి.

జన్మభూమిలో అడుగుపెట్టి ఒక్కొక్క చీకటికొట్టు దాటుతూంటే ఒక ఖైదీ ఇనుపచువ్వల మధ్యగా తలదూర్చి “నీ ముంత, నీ గంజి ఎదురు సూతన్నాయి రోయి” అని స్వాగతం పలికాడు. కీర్తన ఒక ఇనుప చువ్వల గేటుతీసి, లోపల ప్రవేశపెట్టారు వీరాస్వామిని. ఆనందాశ్రువుల్లా రెండు కన్నీటిబొట్లు ఆ శుష్కవదనంపై జారాయి. కాళ్ళు తేలిపోతున్నాయి. గుండెలో పోటుగావుండి బాధగా నేలపై కొరిగాడు ...

సుప్రభాతానికి విముఖత్వం చూపుతూ జైలుగోడలో దూరింది గుడ్లగూబ. జారులూ, చోరులూ, త్రాగుబోతులూ, రోడ్లు ఖాళీచేస్తున్నారు. విచారణకై హాజరుపరచవలసిన ఖైదీలను ఆయత్తపరుస్తూ వార్డెన్ ‘వీరాస్వామి’ గదిలోకి తొంగిచూశాడు.

వీరాస్వామి అర్ధనిమీలిత నేత్రాలతో నిశ్చలంగా చూస్తున్నాడు. అచంచలంగా వున్న ఆ బౌతికదేహపు కనురెప్పలు ఎంత సేపటికి మూత పడకపోవటం చూసి “అమ్మో” అని గావుకేకపెట్టి పరుగెత్తాడు వార్డెన్.

“సైరన్” లేచి పెద్దగా ఆవులించి, మళ్ళీ పడుకుంది.